



## TRIBUNAL GHAL TALBIET ZGHAR

GUDIKATUR  
**Avv. DR. KEVIN CAMILLERI XUEREB**

**Udjenza ta' nhar il-Hamis, 15 ta' Lulju, 2021**

Avviz tat-Talba numru: **92/2021**

**OzoMALTA LIMITED**  
[REG. NRU. C-9023]

**VERSUS**

**LIFE IN MALTA LIMITED**  
[REG. NRU. C-61115]

It-Tribunal;

Ra l-Avviz tat-Talba prezentat nhar it-18 ta' Marzu, 2021 fejn l-attrici talbet li l-konvenuta tigi kkundannata thallasha s-somma ta' tlett'elef, seba' mijja, erbgha u tletin ewro u seba' centezmi (€3,734.07c) rappresentanti hlas dovut ghal servizzi rezi mill-attrici lill-istess konvenuta fuq struzzjonijiet ta' din ta' l-ahhar, hekk kif deskritt fl-Avviz tat-Talba.

L-attrici talbet ukoll l-ispejjez ta' dawn il-proceduri u kif ukoll dawk marbuta ma' l-ittra ufficiali bin-numru 2891/2020 emessa fl-10 ta' Dicembru, 2020 u kif ukoll l-ispejjez relatati ma' mandat kawtelatorju ta' sekwestru mressaq kontestwalment ma' din il-kawza. L-attrici talbet inoltre l-imghaxxijiet legali fuq is-sorte fuq domandat.

Ra li għad li debitament notifikata bl-atti ta' dawn il-proceduri, il-konvenuta naqset milli tipprezenta risposta fit-terminu preskritt mil-ligi għal dan il-għan u lanqas ma deher xi rappresentant tagħha (jew xi difensur għaliha) għas-smigh ta' dan il-procediment.

Ikkunsidra l-provi dokumentarji mressqa;

Ra l-atti processwali kollha;

It-Tribunal jikkunsidra;

Illi I-Artikolu 9(2)(a) tal-Kapitolu 380 tal-Ligijiet ta' Malta jipprovdi illi, "*Bla hsara ghal kull regola msemmija fis-subartikolu (1), ǵudikatur – Għandu jiżgura li kaz għandu, daqskemm ikun possibbli, jinstema' u jinqata sommarjament fl-istess jum tas-smiġħ tieghu u li dak is-smiġħ ma jtulx iktar minn seduta wahda.*"

Il-paragrafu (b) ta' I-Artikolu 13 ta' I-istess imsemmi Kapitolu jiddisponi illi, "*Jekk xi parti tonqos li tidher fid-data stabbilita għas-smiġħ tal-kawza, id-disposizzjonijiet li gejjin għandhom jghoddu ... Jekk il-konvenut jonqos li jidher, il-gudikatur jista jiddeċiedi l-kawza fin-nuqqas tal-konvenut u tista ssir ammissjoni bis-subizzjoni tal-konvenut, u d-disposizzjonijiet tas-Sub-titolu VI tat-Titolu I tat-Tielet Ktieb tal-Kodici ta' Organizzazzjoni u Procedura Civili, li jirrigwardaw l-ammissjoni bis-subizzjoni tal-konvenut fil-qrati inferjuri għandhom jghoddu mutatis mutandis.*"

Minn qari ta' din ic-citata disposizzjoni, jidher li hija mhollija fid-diskrezzjoni tat-Tribunal jekk huwa jiddiferixxiex il-kawza jew le għal gurnata ohra sabiex jisma' lill-parti mharrka f'kaz li din ma tidhix quddiemu.

Fil-kaz prezenti, u hekk kif registrat fl-udjenza tad-9 ta' Gunju, 2021 (a fol. 9), il-konvenuta giet debitament notifikata bl-atti processwali. Cionostanti tali notifika, il-konvenuta la ressquet risposta fit-terminu li trid u tghid il-ligi u lanqas ma deher xi rappresentant tagħha quddiem it-Tribunal fl-udjenza appena msemmija li kienet tmiss wara n-notifika lilha ta' I-atti u, addirittura, lanqas ma deher xi rappresentant legali tagħha sabiex issehh kontestazzjoni tal-pretiza attrici fl-udjenzi sussegwenti. Tali konvenuta, għalhekk, kienet giet dikjarata fi stat ta' kontumacja, skond id-dettami tal-Kapitolu 380 tal-Ligijiet ta' Malta, fl-imsemmija udjenza tad-9 ta' Gunju, 2021.

Għalkemm kontumaci, tali stat silenzjuz<sup>1</sup> ma jfissirx li I-parti konvenuta qed tammetti dak allegat u/jew pretiz mill-parti attrici, l-ghaliex xorta wahda jibqa' d-dmir ta' din I-ahhar parti li tipprova I-kaz tagħha sa' dak il-grad probatorju rikjest mil-Ligi. Fid-duttrina forensi nsibu ritenut illi, "*la contumacia vale resistenza, che il contumace tacitamente respinge le domande dello avversario ... il contumace affida al giudice la propria difesa ... questa difesa deve limitarsi ad esaminare se le forme del rito sian rispettate, se l'assunto della parte presente sia fondato in fatto ed in diritto*" ( **SALVATORE LA ROSA**, "Il Contumace nel Giudizio Civile", Filippo Tropea ed. 1887; §118, p. 175). Mil-lat ta' gurisprudenza domestika, wieħed huwa mistieden jara *in re Giuseppe Gerada v. Salvu Attard* (Appell Kummerċjali, 6 ta'

---

<sup>1</sup> Dwar it-tema tas-skiet guridiku wieħed hu dirett jara s-sentenza *in re Emanuel Esposito v. Carmelo Mugliett* (Tribunal Għal Talbiet Zgħar, 9 ta' Jannar, 2019; mhux appellata), b'siltiet mid-duttrina u mill-gurisprudenza lokali dwar il-materja.

Novembru, 1959);<sup>2</sup> id-decizjoni riportata f'Kollez. Vol XXIX-III-35;<sup>3</sup> il-kawza *in re Id-Direttutar-Registru Pubbliku v. Ermelina Silos Mendoza et* (Prim'Awla, 16 ta' Novembru, 2010);<sup>4</sup> id-decizjoni *in re Carmela Zahra armla v. Direttur tax-Xogholijiet Pubblici* (Appell Superjuri, 28 ta' Frar, 1975; mhux pubblikata); u *in re Awtoritá Għat-Trasport F'Malta v. Abdi Khadar Qasim* (Tribunal Għal Talbiet Zghar, 6 ta' Novembru, 2017; mhux appellata) li fiha insenjamenti ulterjuri dwar dan is-suggett. Għalhekk, il-posizzjoni guridika tal-parti mharrka f'dan il-procediment hi meqjusa bhala cahda totali u kategorika ta' l-allegazzjonijiet kollha vantati kontriha, li jehtiegu jigu debitament pruvati kif imiss.

Fil-konfront ta' l-imsemmija konvenuta gie prezentant kapitolu mill-attrici fl-imsemmija udjenza tad-9 ta' Gunju, 2021 (ara Kapitolu a fol. 13). Dan il-kapitolu gie dikjarat bhala mistqarr fl-udjenza successiva, hekk kif registrat fil-verbal ta' l-udjenza tat-12 ta' Lulju, 2021 (a fol. 14). Peress li l-konvenuta naqset milli tirregistra dehera biex twiegeb għal tali kapitolu, fid-dawl ta' tali omissjoni, l-istess kien jisthoqqu jigi emmnut. Għalhekk dan għandu jittieħed bhala mistqarr. Kif diga' mghadud, dan kollu gie debitament puntwalizzat fil-verbal ta' l-udjenza l-ahhar imsemmija.

It-Tribunal josserva illi, in linea ta' principju, il-kapitolu hu fatt processwali li jgib mieghu effetti specifici, espressament previsti u determinati mill-ligi taht il-Kapitolu 12 tal-Ligijiet ta' Malta [vide Artt. 698(2) u 702(3)]. Minn tali disposizzjonijiet huwa dezunt illi l-kapitolu hu mezz dirett biex jipprovoka konfessjoni gudizzjali f'min lilu jigi deferit ta' fatt sfavorevoli għal kapitolat u ta' vantagg ghall-parti li eskogitatu. Jingħad fid-decizjoni *in re Anthony Borg v. Samwel Veneziani* (Appell Inferjuri, 28 ta' April 1998), illi “*din ic-cirkustanza hi hafna rilevanti ghaliex tfisser illi bin-nuqqas tal-konvenut appellat li jidher biex jikkontesta l-kapitolu, saret prova positiva li l-ammont rekalmat mill-attur kien dovut lilu għal ragunijet minnu pretizi u dana bl-ammissioni – anke jekk negattiva fis-sens ta’ non-kontestazzjoni – ta’ l-istess konvenut.*” Fl-istess sens ara s-sentenza *in re Stephen Vella et v. Bollicine Limited* (Appell Inferjuri, 9 ta' Jannar, 2008).

Madanakollu, ghalkemm huwa veru li l-kapitoli, meta s-subent ma jkunx wiegeb għalihom u ma jkunx iggustifika l-omissioni tieghu li jikkontesta l-kawza formalment, għandhom jitqiesu bhala konfessjoni (i.e., l-hekk imsejha konfessjoni gudizzjarja). Imma dana ma jfissirx li min hu tenut jiggudika huwa obligat joqghod dejjem fuq dik il-prezunta konfessjoni. Is-subizzjoni hija semplice mezz ta' prova, u għandha tigi ezaminata u valjata flimkien mal-provi l-ohra kollha tal-kawza, b'mod illi, jekk il-kapitoli ma jkunux konfacenti mal-provi l-ohra tal-kawza, u

<sup>2</sup> Fiha nsibu ritenut hekk: “*Għalkemm il-konvenut jibqa’ kontumaci, dan ma jagħix lok ghall-prezunzjoni ta’ abbandun tal-liti, għad-difett ta’ eccezzjonijiet legittimi, jew għal adezjoni għad-domanda; imma, inveci, għas-suppożizzjoni ta’ rimessjoni ghall-għustizzja tat-tribunal.*”

<sup>3</sup> Fiha ingħad hekk: “*għalkemm il-konvenut jibqa’ kontumaci dana ma jfissirx illi huwa abbanduna kull eccezzjoni li seta’ jagħti fil-kawza u ammetta d-domandi. Il-gudikant għandu jezamina jekk it-talba hiex gustifikata indipendentement mill-kontumacija tal-konvenuti.*”

<sup>4</sup> F'din id-decizjoni ingħad li l-parti li tkun kontumaci “*titqies li halliet ix-xorti tagħha f’idejn il-Qorti biex tagħmel haqq għall-kaz tagħha.*”

I-gudikant jidhrilu li għandu jaġhti prevalenza lil dawk il-provi l-ohra, l-konfessjoni prezunta derivanti mis-subizzjoni għandha ccedi quddiem dawk il-provi l-ohra. F'dan is-sens ara d-deċizjoni *in re Tabib Dr. Antonio Zammit et v. Francesco Pace et* (Prim'Awla, 28 ta' Gunju, 1952). In temu, kemm id-duttrina legali kif ukoll il-gurisprudenza, issoktaw jafferma, u jikkawtelaw ukoll, illi tali prova weħida mhux necessarjament u bilfors għandha tiddemostra l-fondatezza tal-pretensjoni tal-parti attrici in kwantu dak l-istat migħub in essere bil-kapitolu ma għandux ifiſſer li qed jintrodu derogi ghall-principju tal-piz tal-provi. Kif rilevat mill-Qorti ta' l-Appell kolleggjali fil-kawza *in re James Trapani et v. Vincent Cilia* (28 ta' April 2000), “*il-kapitoli jitqiesu konfessati però dan ma jfisserx li l-Qorti kienet obbligata tqogħod fuq dik il-prezunta ammissjoni. Dik il-prova kellha tigi evalwata u meqjusa flimkien ma’ kull prova ohra li sa dak l-istadju setghet kienet diga’ prodotta quddiem il-Qorti. Dan ghaliex kif għajnej nħad is-subizzjoni setghet tintalab f’kull parti tal-procedura.*”

Sa zmien recent, il-Qorti ta' l-Appell (sede inferjuri) kompliet tikkonsolida dan il-hsieb u orientament guridiku hekk kif rifless fis-sentenza *in re Absolute Services Ltd v. Stefan Darmenia*, mogħtija fil-11 ta' Novembru, 2020. Hija wkoll interessanti s-sentenza ta' dan it-Tribunal, izda diversament presedut, *in re Complex Co. Ltd v. Clive May*, emessa fis-27 ta' Mejju, 2021, li mhux biss thaddan u tirrikalka l-insenjamenti hawn fuq esposti, imma tkompli tamplifika t-tematika *de quo b'senjalazzjonijiet gurisprudenziali ulterjuri*.

Apparti l-imsemmija konfessjoni gudizzjali, it-Tribunal ha kont ta' dak li affermat bil-gurament, Ruth Debono, bhala *credit control executive* fi hdan il-kumpannija attrici, waqt l-udjenza tat-12 ta' Lulju, 2021, illi fiha xehedet *viva voce* u spjegat ulterjorment l-isfond tal-pretiza attrici. Waqt id-deposizzjoni tagħha – apparti deskrizzjoni brevi tas-servizzi rezi lill-konvenuta mill-attrici – l-imsemmija xhud ikkonfermat illi l-ammont mitlub f'din il-kawza, kif rifless *fil-statement a fol. 4* ta' l-atti u fl-Avviz tat-Talba, għadu pendent u għadu interament dovut mill-konvenuta lill-attrici u li l-ebda pagament akkont ma sehh.

Għalhekk, fid-dawl tal-appena indikati provi mressqa mill-attrici – u anke, izda mhux biss, bl-adoperu tad-diskrezzjoni ekwitattiva vestita f'dan it-Tribunal *ex lege* skond l-Kapitolu 380 tal-Ligijiet ta' Malta – it-talba attrici timmerita li tigi milqugħha peress li tressqu provi tajbin u sufficienti li jsostnu dak domandat mill-attrici fi procediment gudizzjarju bhal dan. Tali provi ma gew bl-ebda mod kontradetti u dan it-Tribunal, ezaminati l-istess fil-kwadru probatorju intier u shih, ma jiddubitax mil-veracità u r-rilevanza tagħhom.

**Għaldaqstant,** it-Tribunal, jaqta' u jiddeciedi dan il-kaz billi jilqa' t-talba ta' l-attrici u konsegwentement jikkundanna lill-konvenuta biex thallas lill-istess attrici is-somma ta' tlett'elef, seba' mijja, erbgha u tletin ewro u seba' centezmi (€3,734.07c), bl-imghaxijiet bir-rata ta' 8% fis-sena fuq dan l-ammont dekoribbli mill-21 ta' Dicembru, 2020 (li hi d-data tan-notifika ta' l-ittra ufficjal nru. 2891/2020<sup>5</sup>) sad-data tal-hlas effettiv u finali.

<sup>5</sup> Ara *a fol.* 12. Ara wkoll dak li jipprovd i-*l-Art. 1141(2)* tal-Kodici Civili (Kapitolu 16 tal-Ligijiet ta' Malta).

L-ispejjez gudizzjarji marbuta ma' dawn il-proceduri, inkluzi dawk relativi ghall-ittra ufficiali [fil-Qorti tal-Magistrati (Malta)] mahruga skond l-Art. 166A tal-Kapitolu 12 tal-Ligijiet ta' Malta, datata 10 ta' Dicembru, 2020, bir-ref. nru. 2891/2020<sup>6</sup> – izda mhux dawk marbuta mal-mandat kawtelatorju ta' sekwestru li jissemma fl-Avviz tat-Talba<sup>7</sup> – huma kollha a kariku tal-konvenuta.

**ft. AVV. DR. KEVIN CAMILLERI XUEREB**

*Gudikatur*

**ft. ADRIAN PACE**

*Deputat Registratur*

---

<sup>6</sup> Ara *a fol.* 12.

<sup>7</sup> L-attrici naqset li tforni kopja jew dettallji sufficjenti dwar tali mandat kawtelatorju u dwar l-ezistenza tieghu. Il-minimu mistenni kien li, almenu, jigu forniti d-dettalji ta' l-imsemmi att gudizzjarju relativ sabiex it-Tribunal ikun impoggi f'posizzjoni jirrintraccja u jivverifika l-imsemmi mandat. Minhabba tali omissjoni, it-Tribunal ikollu jaqa' fuq il-massimi ta' “*quod non est in actis non est in mundo*” (*traduz.:* dak li mhux ezebit fl-atti processwali, ma jezistix ghall-gudikant) u “*non refert quid notum sit judici si notum non sit in forma judicii*” (*traduz.:* mhux dak li jaf personalment il-gudikant, izda dak li hu importanti huwa li l-fatt ikun imressaq u imwassal lil min hu tenut jiggudika f'forma u f'manjiera ta' evidenza). Tali massimi huma riflessi u abbraccjati fid-decizjonijiet, fost ohra, *in re Carmelo Zammit v. Kummissjoni ghall-Kontroll ta' l-Izvilupp* (Qorti Kummercjali, 10 ta' April, 1995) u *in re Michael Debono et v. Joseph Zammit et* (Prim'Awla, 30 ta' Gunju, 2010).